

## IS-SIT PREISTORIKU TA' SKORBA

L-ewwel nies li rifsu fuq il-Gzejjer Maltin ġew minn Sqallija għall-habta tas-sena 5200 Q.K.. Dawn kienu komunitajiet ta' bdiewa li għażlu li jfittxu artijiet ġodda fejn jgħammru. Mill-iskavi u l-istudji li saru f'dawn l-aħħar snin, irriżulta li wiehed mill-postijiet magħżulin biex joqogħdu fih kien propju Ta' Skorba.

Skorba hija l-għolja bejn l-Imġarr u ż-Żebbiegħ, eżattament fuq in-naħa tax-xelluġ tat-triq int u tiela' mill-Wied tal-Imġarr u sejjer lejn Għajn Tuffieħa. Imma wiehed jista' jistaqsi x'raw il-bdiewa tal-qedem biex għażlu din l-għolja minn daqstant postijiet?

Fost il-ħafna fatturi li setgħu effettwaw l-għażla tal-post, l-iktar wiehed bażiku bla dubju huwa l-ilma ġieri u tajjeb provdut min-nixxigħat li jinstabu fl-inħawi. Huwa l-ilma li jrid jgħajjex il-bniedem, il-bhejjem li jrabbi u l-ħxejjex li jkabbar. Fil-fatt, il-pożizzjoni ta' Skorba tinsab fuq ir-riħ ta' żewġ widien; il-Wied tal-Imġarr u l-bidu tal-wied li jgħaddi minn bejn il-Wardija u l-Bidnija u jispiċċa f'Wied Qannotta, Burmarrad. Dan il-fatt jagħmlu l-inħawi ta' Skorba fertili ħafna.

Fattur ieħor importanti seta' kien l-orjentazzjoni tas-sit. Dan jista' jingħad għax is-sit preistoriku ta' Skorba (u anke Ta' Ħaġrat li jinsab fl-Imġarr) jinsab fuq in-nofsinar tal-għolja għal għajn ix-xemx, b'riżultat li għandu aktar dawl u shana minn postijiet oħra. Jekk wiehed jaħseb f'tit, anke n-naħa l-oħra tal-wied hemm l-ilma ġieri u raba' fertili, imma minħabba li jħarsu lejn it-tramuntana, l-inħawi huma f'tit aktar dellin u keshin.



### QABEL L-ISKAVI

Is-sit arkeoloġiku Ta' Skorba ġie skavat u mnaddaf madwar ħamsa u erbghin sena ilu, wara li kienu għaddew numru ta' snin li kien ġie rrappurtat li kien hemm xi haġar kbir jisponenta 'l fuq minn wiċċ il-ħamrija. Imma l-bdiewa kienu ilhom jaħdmu l-għelieqi tal-madwar sa mill-antik u huma wkoll kienu jindunaw li kien hemm xi haġa differenti minn postijiet oħra. Allura x'kienu jgħidu u jaħsbu n-nies tal-post dwar Skorba?

Bhalpostijiet oħra simili, il-fatt li kien hemm haġar kbir ħiereg mill-ħamrija kien joħloq ċertu misteru u anke stejjer



Ritratt 1: Is-sit ta' Skorba qabel ġie skavat (minn Trump, Skorba 1966)

li jdawru l-inħawi. Dwar dan tkellimt ma' diversi anzjani tal-post, fosthom Ġużeppa Muscat ta' disgħa u sittin sena li qaltli:

Meta konna tfal kienu jirrakkontaw storja antika ħafna dwar kif grupp ta' hallelin kienu wettqu serqa mingħand waħda xebba sinjura minn Naxxar. Is-serqa kienet tikkonsisti f'seba' vażuni (żiri) fini u dekorati b'disinn mill-isbaħ u l-famuż għogol tad-deheb. Jingħad li dawn il-hallelin kienu ħbew l-oġġetti misruqa xi mkien madwar l-għolja ta' Skorba.



Ġara li dawn il-ħallelin kollha mietu bil-konsegwenza li l-affarijiet misruqa ħadd ma ġie għalihom u allura għadhom moħbijin xi mkien fuq l-għolja. Meta konna tfal u konna nilagħbu fl-inħawi, mhux darba jew tnejn konna nfittxu taħt xi borġ ġebel jew nittawlu fit-toqob tal-ħitan tas-sejjieħ biex forsi nsibu xi ħaġa mill-oggetti misruqa. Barra minn hekk, kien hemm min jemmen li l-għoġol tad-deheb kien moħbi taħt il-ħaġra l-kbira.

Ġużepp Grima (1920 – 2003) ukoll tagħni ffit informazzjoni dwar l-inħawi ta' Skorba meta bħala iben il-bdiewa kien jaħdem ir-raba' tal-post:

L-inħawi ta' Skorba kienu kollha għelieqi u l-art kienet tas-sinjur tal-Imdina. Meta kont għadni tfal, l-għelieqi kienu mqabbla lill-familja tagħna. Konna naħdmu kull roqgħa ħamrija li kien hemm. Taf int, dak iż-żmien ma kienx hemm il-makkinarju li hawn illum u allura x-xogħol kien isir bl-idejn. Hekk biz-zappuna konna nduru u nġaħzuq madwar il-ħaġar il-kbir li kien jidher ħiereg mill-ħamrija.

Fil-post kien hemm xi sigar tat-tin abjad. Minbarra li kienu jagħmlu l-frott, jien ġieli kont naqta' xi weraq tat-tin biex inqiegħdu fil-qiegħ u fil-wiċċ tal-mezez meta dawn konna nimlewhom bil-frott għall-pitkalija. Dan il-weraq minbarra li kien jippreserva l-freskezza tal-frott kien jagħti ċertu dehra aħjar u isbaħ meta jiġi biex jinbiegħ fil-pitkalija.

L-għelieqi tal-madwar kellhom ħamrija ħamra minbarra l-għalqa li kien fiha l-ħaġar il-kbir jispona minn wiċċ il-ħamrija. Din għal xi raġuni kellha ħamrija aktar skura u konna nġidulha 'Ħabel Germudi'. Ħabel tfisser l-għalqa filwaqt li germudi għax il-lewn tal-ħamrija kien iktar jagħti fil-griz lewn l-irmied.

Barra minn hekk, fil-ħamrija kont tista' ssib numru ta' bċejjeċ tal-fuħħar. Dan kien jingabar mill-persuni li kienu jagħmlu l-bjut bid-deffun. Dan kien isir billi l-bċejjeċ tal-fuħħar jitfarrku sakemm jiġi trab, imbagħad jithallat mal-ġir u bit-taħlita jiksu l-bjut il-ġodda tad-djar għax dak iż-żmien kien għadu m'hawnx siment.

Din kienet l-istampa min-naħa tan-nies tal-post dwar l-għolja ta' Skorba. Min-naħa l-oħra l-awtoritajiet,

fil-bidu tas-Seklu Għoxrin, kienu beżlin jirċievu informazzjoni u jiskavaw siti preistoriċi. Hekk insibu li l-Ipoġew ta' Ħal-Saflieni kien beda jiġi mnaddaf u skavat fl-1902, kif ukoll it-tempji ta' Ħal-Tarxien kienu ġew irrappurtati fl-1913. Ma' dawn kien hemm siti oħrajn minuri.

Kien f'dan il-perjodu fl-1914, meta Temi Żammit u l-perit C. Rizzo kienu osservaw li fi Skorba hemm ħaġra kbira wieqfa tawwalija<sup>1</sup>. (Sentejn wara kien l-istess perit Rizzo li fl-1916 kien irrapporta is-sit preistoriku Ta' Ħaġrat l-Imġarr<sup>2</sup>.) Imbagħad wara tlieta u għoxrin sena, fl-1937, il-Kaptan Charles Żammit, iben Sir Temi Żammit, kien fetaħ trinka u nduna li l-post kellu potenzjal kbir ta' sit preistoriku. Kellhom jgħaddu mhux inqas minn erbgħa u għoxrin sena oħra sakemm is-sit ġie skavat mill-Ingliż Dr David Trump li dak iż-żmien kien il-kuratur tas-siti arkeoloġiċi.

## L-ISKAVI

Ix-xogħol tal-iskavi fi Skorba kien imqassam fuq ħames perjodi, fir-rebbiegħa u l-ħarifa tas-sinjur 1961-62 u r-rebbiegħa tas-sena ta' wara. Ma Dr Trump, kienu ħadmu numru ta' arkeoloġisti Inglezi u Maltin. Barra dawn hu kien għażel żewġ ħaddiema (kultant tlieta) li kienu jaħdmu mad-dipartiment tax-xogħlijiet pubbliċi għax-xogħol ta' taħmil u ġarr ta' ħamrija u ġebel. Dawn inżertaw kienu l-Imġarrin Gianni Bezzina, ta' Luqa (1906 – 1985) u Karmnu Muscat, iż-Żabbar (1909 – 1987). Ma' dawn ġieli ħadem Imġarrin iehor Ġamri Muscat, li illum għandu wieħed u tmenin sena.

Dr Trump jirrakkonta fatt interessanti ħafna li ġara fl-aħħar ġurnata tal-iskavi u li ħallieħ jaħseb dwar kemm seta' kien jinvolvi nies il-bini tat-tempji. Ġara li xħin d a ħ a l g ħ a x - x o g ħ o l f l - a ħ ħ a r ġ u r n a t a , induna li kien hemm ġebbla kbira li nqalbet minn fuq





il-ħajt u spiċċat fl-art. Billi ma setgħax iħalliha mal-art, mar iċempel biex jingieb krejn ħalli jkun jista' jerga' jqiegħda f'postha. Sakemm reġa' ġie lura stagħgeb mhux f'it meta jsib li l-ġebbla kienet tqiegħdet diġà f'postha mill-ħaddiema Ġianni u Karmnu. Minħabba li dawn ma kinux infurmati fejn kien mar, ġabu xi tavluni u gerrbu l-ġebbla għal fuq il-ħajt minn fejn kienet waqgħet.

**L-UNIKU RAĦAL PREISTORIKU TAL-GĴEJJER MALTIN<sup>3</sup>**

L-iskavi fis-sit Ta' Skorba rriżultaw li kienu ta' siwi kbir għall-istorja tal-arkeoloġija u l-preistorja ta' Malta. Minħabba li x-xogħol sar fi żminijiet riċenti, dan sar iktar b'mod xjentifiku li seta' janalizzza aħjar il-fdalijiet li nstabu. Barra minn hekk, minħabba li kien hemm bejn metru u nofs u kultant żewġ metri u nofs ta' depożitu ta' ħamrija li fforma matul il-medda ta' snin u li qatt ma ġew imċaqalqa, Dr Trump seta' jsegwi s-sekwenza tal-fażijiet tal-preistorja ta' Malta.

Bejn il-fdalijiet ta' strutturi tal-ġebel u fdalijiet ta' fuħħar u materjal ieħor instab li n-nies tal-qedem damu jabitaw fuq l-istess roqgħa art għal madwar erbat elef u ħames mitt sena konsekuttivi. Dawn kienu mqassmin fuq numru ta' fażijiet kif jidher fil-figura 2.

**Figura 1:** Tabella tas-sekwenza tal-Preistorja ta' Malta

**Żmien Neolitiku**

Għar Dalam	5200 – 4500 Q.K.
Skorba l-Griza	4500 – 4400 Q.K.
Skorba l-Hamra	4400 – 4100 Q.K.

**Żmien it-Tempji**

Haż-Żebbuġ	4100 – 3800 Q.K.
Mgarr	3800 – 3600 Q.K.
Ġgantija	3600 – 3000 Q.K.
Saffieni	3300 – 3000 Q.K.
Hal-Tarxien	3000 – 2500 Q.K.

**Żmien il-Bronż**

Ċimiterju Tarxien	2500 – 1500 Q.K.
Borg in-Nadur	1500 – 700 Q.K.
Baħrija	900 – 700 Q.K.

**Figura 2 (Taht):** Pjanta tal-fdalijiet li nstabu fi Skorba. Il-kuluri huma l-istess ta' figura 1 biex ikun jista' jsir taqbil bejniethom. Għal skop ta' semplicità, it-tempji ngħataw il-kulur tal-Fażi Tarxien għalkemm inbnew fil-Fażi Ġgantija u Tarxien u xi tibdil fil-fażijiet ta' wara.

**Fażi Għar Dalam** – 5200 sa 4500 Q.K. (Qabel Kristu) fejn instabu bċejjeċ ta' fuħħar, pedamenti




ta' għarix u ħajt qisu tas-sejjieh twil madwar ħdax-il metru. Fuq naħa waħda ta' dan il-ħajt instabu fdalijiet ta' żerriegħa tal-qamħ (wheat), xgħir (barley), għads (lentil) u tip ieħor ta' qamħ (emmer) li llum jitkabbar l-aktar għall-għalf. Instab ukoll xi għadam tal-bniedem mhux fil-forma tad-dfin iżda gozż terrapin ta' dan il-perjodu.

**Fażi Skorba l-Griza** – 4500 sa 4400 Q.K. fejn instab tip ta' fuħħar li ma kienx instab bħalu qabel fil-GĴejjer Maltin. Minħabba f'hekk din il-fażi ingħatat l-isem tal-post fejn instabet. Ta' din il-fażi nstab ukoll fdalijiet ta' ħajt, aktarx ta' għarix.

**Fażi Skorba l-Hamra** – 4400 sa 4100 Q.K. fejn instabu l-pedamenti ta' żewġt ikmamar, jew kappelli, li mill-fdalijiet li nstabu fihom aktarx li kienu jintużaw għar-ritwali ta' qima tal-komunità. Fihom instabu l-figurini tal-mara u għadam tal-annimali. Dan ifisser li dawn huma l-eqdem figurini tal-mara li nstabu fil-GĴejjer Maltin. Instab ukoll fuħħar ta' lewn ħamrani li bħalu ma kienx instab qabel. Għalhekk din il-fażi ingħatat ukoll l-isem tal-post fejn instabet.



**Ritratt 3:** Statwetta fformata minn tliet biċċiet li nstabu fil-kmamar/kappelli ta' Skorba l-Ħamra



Dawn it-tliet fazijiet flimkien jissejhu Żmien il-Ħaġar. Aktarx li għal xi raġuni jew oħra din ir-razza ta' nies għebu mill-Gżejjer Maltin. Warajhom għet razza oħra li reġgħu abitaw fl-istess post. Kienu dawn in-nies li bnew it-tempji u għalhekk dan il-perjodu jissejjaħ Żmien tal-Bennejja tat-Tempji li jinqasam f'dawn il-fazijiet:

**Fazi Żebbuġ** – 4100 sa 3800 Q.K. Ta' din il-fazi nstabu fdalijiet ta' tliet għerejjex u numru ta' bċejjeċ ta' fuħħar.


**Fazi Mgarr** – 3800 sa 3600 Q.K. Għalkemm dan il-perjodu kien wieħed qasir, xorta nstabu fdalijiet ta' għarix flimkien ma' numru ta' bċejjeċ ta' fuħħar.

**Fazi Ġgantija** – 3600 sa 3000 Q.K. Kien f'din il-fazi li n-nies tal-qedem bdew jibnu l-ewwel tempji tagħhom. Fi Skorba nbena t-tempju tal-Punent fuq il-pjanta ta' bieb ewlieni f'nofs faċċata ġejja għat-tond, b'entratura għal spazju rettangolari li jagħti għall-apsida ċentrali u b'żewġ apsidi oħra laterali fuq ix-xellug u l-lemin tal-wisa' rettangolari. Din il-pjanta bi tliet apsidi hija simili għat-tempju l-kbir Ta' Ħaġrat u tal-Ġgantija tan-Nofsinhar fl-ewwel parti tal-bini tiegħu. Ta' din il-fazi nstabu wkoll il-pedamenti ta' hamsa jew sitt għerejjex. F'wieħed minnhom partikulari nstabu l-fdalijiet ta' hdax-il mithna tal-id għat-thin tal-qamħ. Ma' dawn l-istrutturi kien hemm ukoll numru ta' fuħħar.

**Fazi Saffieni** – 3300 sa 3000 Q.K. fejn instabu numru ta' bċejjeċ ta' fuħħar.

**Fazi Tarxien** – 3000 sa 2500 Q.K. Kien f'din il-fazi li nbena t-tieni tempju, dak tal-Lvant fuq pjanta f'it differenti mill-ieħor. Jista' jkun li matul is-snin il-Bennejja tat-Tempji hassew il-bżonn ta' aktar wisa' ġewwa t-tempji tagħhom. Għalhekk biddlu f'it il-pjanta tat-tempji biex minflok tliet apsidi jkollhom erbgħa. Dan sar billi żiedu żewġ apsidi oħra wara l-ewwel tnejn filwaqt li dik ċentrali ċekknuha għal sempliċi niċċa b'artal fiha. Simili għal dan it-tempju ta' Skorba nsibu t-tempju tat-Tramuntana tal-Ġgantija kif ukoll tal-Imnajdra u Tarxien, fost l-oħrajn. Ma' dawn il-fdalijiet instabu wkoll numru ta' bċejjeċ ta' fuħħar u ġebli li fiha faċċata ta' tempju mħażże fuqha. (Ritratt 4) Dan ifisser li l-bennejja tat-tempji kienu jagħmlu xi forma ta' pjanta u disinn tal-istruttura, jiġifieri kellihom il-periti u d-disinjaturi tagħhom.

**Ritratt 4:** Faċċata ta' tempju mħażża jew migrufa fuq ġebli li nstabet fi Skorba (minn Trump, Skorba 1966).



Wara din il-faži jidher li għat-tieni darba fil-preistorja, in-nies ghebu mill-Gżejjer Maltin. Warajhom giet razza oħra ta' nies li din id-darba għabu materjal gdid magħhom, il-bronż. Għalhekk dan iż-żmien jissejjaħ Żmien il-Bronż. Mill-fdalijiet jidher li dawn in-nies ukoll ġew joqogħdu fi Skorba imma ma kienx għadu jinteressahom it-tempji. Żmien il-bronż ukoll jinqasam f'numru ta' fażijiet:

**Faži Ċimiterju ta' Hal-Tarxien** – 2500 sa 1500 Q.K. Mill-fdalijiet li nstabu jidher li t-tempji ġew abbandunati anzi f'dak tal-Punent imbnew xi hitan fl-apsida ċentrali biex jabitaw fiha n-nies. Instabu wkoll fdalijiet ta' fuħħar marbut ma' dan il-perjodu.

**Faži Borġ in-Nadur** – 1500 sa 700 Q.K. u Faži Bahrija – 900 sa 700 Q.K. F'dawn il-fażijiet jidher li l-attività fi Skorba kienet naqset sewwa u kull ma nstab kienet biċċa fuħħar li turi li l-bniedem kien għadu joqogħod fil-post.

Minbarra dawn l-affarijiet kollha li semmejna fi Skorba nstabu wkoll il-fdalijiet tal-għadam tal-annimali domestiċi li kellu l-bniedem fil-preistorja, bħal mogħoż, nagħaġ, baqar u ħnieżer.

Mill-istudji li saru b'reqqa kbira nstabu wkoll xi kwalitajiet ta' sigar kienu jeżistu fi Skorba dak iż-żmien. Hekk minn sample ta' rmied (mill-faži Għar Dalam) li x'aktarx kien il-fdal tan-nar li kien jintuża għat-tisjir, instab li kien magħmul miz-zkuk tas-sigra ta' Ġuda (Judas Tree), Żagħrun (Hawthorn) u Fraxxnu (Ash). Minn saff ieħor ta' rmied li nstab mifruż fit-Tempju Tal-Lvant irriżulta li kien kollu ġej minn sigar taż-żebbuġ. Dan is-saff ta' rmied juri li x'aktarx li t-tempju kien imsaqqaf biz-zkuk tas-sigra u weraq ieħor li nħaraq f'xi żmien. Mhux ta' b'xejn li b'dan il-materjal kollu li semmejna, il-

ħamrija madwar il-ħagra l-wieqfa ta' Skorba, kienet aktar skura mill-għelieqi tal-madwar.

Dan kollu li semmejna nstab fis-sit preistoriku ta' Skorba. Sit li ġie abitat mill-ewwel nies li ġew Malta minn Sqallija u li baqa' jintuża għal eluf ta' snin kontinwament. Għalkemm is-sit ma joffrix l-ispettakolarita li joffru siti oħra bħal Ġgantija u Haġar Qim, fih instabet minjiera ta' tagħrif dwar il-preistorja ta' Malta. Hu l-uniku post fejn instab villagg preistoriku fil-Gżejjer Maltin. Kif kien xieraq, fl-1992, flimkien ma' siti oħra, dan is-sit ġie ddikjarat Wirt Dinji tal-Umanità.

## HAJR

Lil kull min tagħni xi informazzjoni, lill-familji Bezzina u Muscat li għaddewli r-ritratt ta' Gianni u Karmnu fis-sit ta' Skorba u lil Dennis Mizzi tad-disinji fuq il-kompjuter.

© Mario Vassallo 2009

<sup>1</sup>Temi Zammit Archaeological Field Notes Notebook no.4

<sup>2</sup>Temi Zammit (1929) Bulletin of the Museum pg. 6

<sup>3</sup>D. H. Trump, Skorba, London 1966